



## Dikjarazzjoni Kongunta dwar il-prijoritajiet legiżlattivi tal-UE għall-2017



It-twettiq bil-fatti ta' Ewropa li tiproteġi, li tagħti s-setgħa u li tiddefendi

It-13ta' dicembru 2016

Ninsabu fi stadju kruċjali għall-Unjoni Ewropea. Dan huwa żmien ta' ħafna sfidi globali, ekonomiċi, ambjentali u soċjetali. Għalhekk, iċ-ċittadini Ewropej jistennew li l-Unjoni Ewropea tagħmel differenza konkreta billi tgħin tindirizza l-akbar fost dawn l-isfidi.

Il-kisba ta' riżultati fejn huma l-aktar meħtieġa tirrikjedi li l-Parlament Ewropew, il-Kunsill u l-Kummissjoni Ewropea jaħdmu flimkien mill-qrib, b'mod partikolari fir-rigward tal-proċess legiżlattiv Ewropew. Huwa għalhekk li ħadna impenn, fil-paragrafu 7 tal-Ftehim Interistituzzjonali dwar it-Tfassil Aħjar tal-Liġijiet tat-13 ta' April 2016, li jirrifletti l-Artikolu 17(1) tat-Trattat dwar l-Unjoni Ewropea, li kull sena naqblu dwar għadd ta' proposti li rridu nagħtuhom trattament prijoritarju fil-proċess legiżlattiv.

Filwaqt li nkomplu naħdmu fuq il-proposti legiżlattivi kollha, l-inizjattivi li ġejjin se jingħataw trattament prijoritarju fil-proċess legiżlattiv biex ikun żgurat progress sostanzjali u, meta jkun possibbli, li dawn jitwettqu qabel tmiem l-2017:

- 1. Nagħtu spinta ġdida lill-impjegi, lit-tkabbir u lill-investiment**, b'mod partikolari: bl-irduppar u t-tisħiħ tal-Fond Ewropew għall-Investimenti Strateġiċi (FEIS 2.0), bil-modernizzazzjoni tal-Istrumenti għad-Difiza tal-Kummerċ, bit-titjib tal-ġestjoni tal-iskart f'ekonomija ċirkolari, bit-tlestija, bħala parti mill-isforzi ta' approfondiment tal-Unjoni Ekonomika u Monetarja, tal-Unjoni Bankarja b'mod li jinstab bilanċ bejn il-kondiviżjoni tar-riskju u t-tnaqqis tar-riskju, u bil-ħolqien ta' swieq tat-titolizzazzjoni aktar sikuri u aktar trasparenti u prospetti għat-titoli mtejbja biex titwettaq l-Unjoni tas-Swieq Kapitali;
- 2. Nindirizzaw id-dimensjoni soċjali tal-Unjoni Ewropea**, b'mod partikolari permezz tat-tisħiħ tal-Inizjattiva favur l-Impjieg taż-Żgħażaġġ, koordinazzjoni mtejbja tas-sigurtà soċjali, l-Att Ewropew dwar l-Aċċessibbiltà u l-ħolqien ta' Korp Ewropew ta' Solidarjetà;
- 3. Niproteġu aħjar is-sigurtà taċ-ċittadini tagħna**, b'mod partikolari permezz ta' protezzjoni aħjar tal-fruntieri esterni tagħna bis-Sistema ta' Dħul/Ħruġ, il-Fruntieri Intelligenti u s-Sistema Ewropea ta' Informazzjoni u ta' Awtorizzazzjoni għall-Ivvjaġġar (ETIAS), permezz tat-tisħiħ tal-kontroll fuq l-akkwist u l-pussess tal-armi tan-nar, permezz ta' strumenti aħjar biex it-terroriżmu jiġi kriminalizzat u biex jiġu miġġielda l-ħasil tal-flus u l-finanzjament tat-terroriżmu, u permezz tal-iskambju ta' informazzjoni dwar ċittadini ta' pajjiżi terzi fis-Sistema Ewropea ta' Informazzjoni ta' Rekords Kriminali (ECRIS);

**4. Nirrifformaw u nizviluppaw il-politika tagħna dwar il-migrazzjoni bi spirtu ta' responsabbiltà u solidarjetà,** b'mod partikolari permezz tar-riforma tas-Sistema Ewropea Komuni tal-Asil (inkluż il-mekkaniżmu ta' Dublin), il-pakkett dwar il-Migrazzjoni Legali u l-Pjan ta' Investiment Estern biex ngħinu fl-indirizzar tal-kawżi ewlenin tal-migrazzjoni bit-tisħiħ tal-investiment u l-ħolqien tal-impjiegi fil-pajjiżi sħab;

**5. Inwettqu l-impenn tagħna li nimplimentaw Suq Uniku Diġitali konness,** b'mod partikolari permezz tar-riformi tal-UE b'rabta mat-telekomunikazzjonijiet u d-drittijiet tal-awtur, l-użu fl-Unjoni tal-banda ta' 700 MHz, il-prevenzjoni tal-imblukkar ġeografiku ingustifikat, ir-reviżjoni tad-Direttiva dwar is-Servizzi tal-Media Awdjoviżiva u l-ikkompletar tal-ħidma biex nimmodernizzaw ir-regoli komuni tagħna dwar il-protezzjoni tad-data;

**6. Nilħqu l-oġettiv tagħna ta' Unjoni tal-Energija ambizzjuża u politika progressiva dwar it-tibdil fil-klima,** b'mod partikolari permezz tal-implimentazzjoni tal-qafas ta' politika għall-klima u l-enerġija għall-2030, is-segwitu għall-Ftehim ta' Pariġi u l-pakkett "Energija Nadifa għall-Ewropej kollha".

**Barra minn hekk, naqblu li jeħtieġ ukoll li jsir progress rigward il-kwistjonijiet importanti li ġejjin:**

- Il-ħidma biex inwettqu l-impenn tagħna favur il-valuri Ewropej komuni, l-istat tad-dritt u d-drittijiet fundamentali, inkluż l-impenn kongunt tagħna biex niġġieldu d-diskriminazzjoni u l-ksenofobija;
- Il-ġlieda kontra l-frodi tat-taxxa, l-evażjoni tat-taxxa u l-evitar tat-taxxa, kif ukoll l-iżgurar ta' sistema ta' tassazzjoni soda u ġusta;
- Il-ħarsien tal-prinċipju tal-moviment liberu tal-ħaddiema, b'mod partikolari billi jiġu żgurati il-korrettezza, livell adegwat ta' protezzjoni soċjali u d-drittijiet soċjali;
- It-tisħiħ tar-rwol tal-Ewropa fil-protezzjoni u fid-difża tal-interessi tagħna lil hinn mill-fruntiera tagħna, u fil-kontribut għall-istabbiltà, is-sigurtà u l-paċi.

Intennu l-impenn tagħna favur il-promozzjoni tal-implimentazzjoni u l-infurzar xierqa tal-leġiżlazzjoni eżistenti. Aħna, bħala Presidenti tal-Parlament Ewropew, tal-Kunsill u tal-Kummissjoni Ewropea, se nissorveljaw regolarment l-implimentazzjoni f'waqtha u effiċjenti ta' din id-Dikjarazzjoni Kongunta.



Martin Schulz

President tal-Parlament Ewropew



Robert Fico

President tal-Kunsill



Jean-Claude Juncker

President tal-Kummissjoni Ewropea